

અંબિયા عليه السلام ના ચમત્કારો અલ્લાહના અસ્તિત્વની દલીલ છે.

મક્કાના મુશ્શરિકો (અનેકેશ્વરવાદીઓ) ભેગા થયા છે અને અલ્લાહના રસૂલ ﷺ થી માંગણી કરી રહ્યા છે કે ચંદ્રના બે ટુકડા કરી નાખો. આપ ﷺ એ તેમને પૂછ્યું કે જો કરી નાખું, તો તમે ઈમાન લઈ આવશો? તેમણે કહ્યું, હા - ઈમાન લઈ આવીશું. આપ ﷺ એ ચૌદમીના ચંદ્ર તરફ સંકેત કર્યો. બધાએ પોતાની નરી આંખોથી જોયું કે ચંદ્રના બે ટુકડા થઈ ગયા. પરંતુ મુશ્શરિકો ઈમાન ન લાવ્યા. અલ્લાહનો ઈરશાદ છે :

﴿أَقْرَبَتِ السَّاعَةُ وَأَنْشَقَّ الْقَمَرُ ﴿١﴾﴾ القمر: ١

અનુવાદ : “કયામત નજીક આવી ગઈ અને ચંદ્ર ફાટી ગયો.” (સૂર: કમર, આ. ૧)

મો'જિઝા (ચમત્કાર) અલ્લાહના અસ્તિત્વની સ્પષ્ટ દલીલ છે, કેમ કે માનવી આવું કરવાની શક્તિ ધરાવતો નથી. અલ્લાહ ત્આલા ચમત્કારો પોતાના પયગંબરો અને રસૂલોને પ્રદાન કરે છે, જેથી લોકો તેમને ખોટા ન ઠેરવી શકે. આમ, આવા જ ચમત્કારો અલ્લાહ ત્આલાએ પોતાના નબી હઝરત મૂસા عليه السلام ને પ્રદાન કર્યા હતા. આપ ﷺ એ જ્યારે પોતાની લાઠી પથ્થર પર મારી, તો તેનાથી પાણીના સ્રોત ફૂટી નીકળ્યા અને એ જ લાઠી જ્યારે પાણી પર મારી તો પાણી ફાટી ગયું અને રસ્તો બની ગયો. અલ્લાહ ત્આલાનો ઈરશાદ છે :

﴿فَقُلْنَا أَضْرِبْ بِعَصَاكَ الْحَجَرَ فَانفَجَرَتْ مِنْهُ اثْنَتَا عَشْرَةَ عَيْنًا ﴿٦٠﴾﴾ البقرة: ٦٠

અનુવાદ : “તો અમે કહ્યું કે તમારી લાઠી પથ્થર પર મારો, જેનાથી બાર ઝરણા ફૂટી નીકળ્યા.”

(સૂર: બકરહ, આ. ૬૦)

હકીકત તો એ છે કે આ સૃષ્ટિની તમામ વસ્તુઓ અલ્લાહના અસ્તિત્વની દલીલ છે. તેનાથી વિપરીત નાસ્તિકો કે અનીશ્વરવાદીઓ પાસે અલ્લાહના ઈન્કારની કોઈપણ પ્રકારની કોઈ દલીલ અને પ્રમાણ નથી. માનવીની પ્રકૃતિ અને તેની બુદ્ધિ બધું જ અલ્લાહના અસ્તિત્વના સાક્ષી છે. શરીઅત આ જ દલીલને વધારે મજબૂત બનાવે છે અને માનવી સમક્ષ સ્પષ્ટ કરે છે કે તેની ભલાઈ અને સૌભાગ્ય એમાં જ છે કે તે અલ્લાહને એક જ સમજે અને માને.

